

18

Emmaus

A JOURNAL OF PHILOSOPHICAL, THEOLOGICAL, AND HUMANISTIC STUDIES

Paolo VI, il Concilio Vaticano II, il Governo della Chiesa	6
Il-Kostituzzjoni Dommatika tal-Koncilju Vatikan II dwar ir-Rivelazzjoni Divina, <i>Dei Verbum</i> , u l-iżviluppi tagħha fil-Knisja f'Malta sal-2006	31
Sexual Informed Consent in Adolescence Psychological and Ethical Implications	55
Il-Maġisteru Miktub ta' Mons. Nikol Ġ, Cauchi dwar iż-Żgħażaġh	77
Każ Morali: L-edukazzjoni sesswali	161

Sacred Heart Seminary
Gozo - Malta

Academic Year
2017 - 2018

Emmaus

A JOURNAL OF PHILOSOPHICAL, THEOLOGICAL, AND HUMANISTIC STUDIES,
published by the Sacred Heart Seminary - Gozo - Malta.
Founded 1999

No. 18 (Academic Year 2017-2018)

ISSN 1563-0137

Editorial Board: Major Seminary Academic Council.

(Anton Borg, Ignatius Borg, Richard-Nazzareno Farrugia,
George Frendo, Gabriel Gauci, Mario Mercieca, Joseph Sultana)

All correspondence to be addressed to:

The Editor
Emmaus
Sacred Heart Seminary
Victoria-Gozo
VCT 2042
MALTA.

Printed by Gozo Press • Gozo-Malta

© Sacred Heart Seminary, Gozo-Malta 2018

PAUL SCIBERRAS*

**IL-KOSTITUZZJONI DOMMATIKA
TAL-KONĊILJU VATIKAN II
DWAR IR-RIVELAZZJONI DIVINA, DEI VERBUM,
U L-IŻVILUPPI TAGHHA FIL-KNISJA F'MALTA SAL-2006**

STORJA MQALLBA TA' DOKUMENT FUNDAMENTALI

Il-Kostituzzjoni Dommatika tal-Konċilju Vatikan II, *Dei Verbum*, kellha storja mqallba hafna, sakemm giet promulgata fit-18 ta' Novembru 1965. Nhar il-25 ta' Jannar 1959, il-Papa Ġwanni XXIII habbar ix-xewqa tiegħu li jlaqqa' Konċilju Ekumeniku, li jiċcelebra sinodu tad-Djoċesi ta' Ruma, u li jibda t-triq għal riforma tal-Kodiċi tal-Liġi tal-Knisja, id-Drittu Kanoniku. Din it-thabbira għamilha fi tmiem il-Ġimgħa ta' Talb għall-Ghaqda bejn l-Insara, fl-Abbazija ta' *San Paolo Fuoro le Mura*, f'Ruma, quddiem għadd ta' kardinali, li ma rreaġixxewx mill-ewwel għall-aħbar ta' programm daqstant kumpless u ambizzjuż għal Papa li gie magħżul meta kellu 77 sena!

* **Rev. Dr Paul Sciberras** graduated S.Th.B. in 1986 from the Faculty of Theology at Tal-Virtù, Rabat, Malta, and S.Th.L. (with specialization in Pastoral Theology) in 1988 from the University of Malta. In 1992 he graduated S.S.L. from the Pontifical Biblical Institute, Rome and in 1994 declared Candidatus ad Doctoratum, after completing the preparatory year for the Doctorate in Scripture Sciences (S.S.D.). In 1995 he began lecturing at the Faculty of Theology of the University of Malta, Department of Sacred Scriptures, Hebrew and Greek, mainly in the NT areas (Synoptic Gospels, Pauline Letters and Acts of the Apostles, Language and Text of the NT, NT Exegesis at undergraduate and postgraduate levels). In 2011, Fr Sciberras obtained his Doctorate in Sacred Theology with a thesis *summa cum laude* on Mgr Prof. P. P. Saydon's version of 1 Thessalonians: An exegetical and translation-critical study. In September 2012, he was appointed Full-time lecturer and in October 2013, Head, Department of Sacred Scripture, Hebrew and Greek. Rev. Dr Sciberras is member of the Interdiocesan Theological Commission and the Commission for the Revision of the Bible in Maltese.

L-għażla tiegħu kienet tfisser għażla ta' Papa li ntagħżel propju biex ikun kardinal li kien ilu 'l bogħod mill-polemiċi teoloġiċi li kienu kkaratterizzaw il-pontifikat ta' Piju XII, l-aktar lejn tmiemu. Dawn il-polemiċi kienu jolqtu l-iktar 'il-Kurja Rumana, il-futur tat-teoloġija, l-eseġeżi tal-Iskrittura u t-teoloġija morali. Ta' min iżomm f'moħħu li meta Piju XII tebagħ l-enciklika *Humani Generis* fit-12 ta' Awwissu 1950, it-teoloġi konservattivi kienu ħasbu li issa se jieqfu l-kitbiet favur riforma u tiġdid fil-Knisja. Dawn it-teoloġi kienu wkoll qegħdin iserrħu rashom li bl-enciklika kien se jkun hemm tmexxija iktar influwenzata minn dak li kien is-Sant' Uffizzju (illum, il-Kongregazzjoni għad-Duttrina tal-Fidi).

Allura l-aħbar ta' Konċilju Ekumeniku u r-riforma fil-Kodiċi kienet tfisser li lil dan il-kurrent ta' ħsieb seta' kien se jispicċalu s-serħan il-moħħ li kien jittama, anke jekk fil-ftit ġimgħat li kien ilu Papa (elett fit-28 Ottubru 1958), Ġwanni XXIII kien diġà beda jagħti sinjali ta' bidliet radikali, saħansitra fil-Magisteru tal-Knisja u tal-Papa nnifsu.

Diġà fil-fażi pre-preparatorja tal-Konċilju, meta bdew jingabru l-*vota*, jew is-suggerimenti dwar dak li l-Poplu kollu ta' Alla ried li jiġi diskuss fil-Konċilju, bdiet tinħass ċerta tensjoni bejn żewġ kurrenti ta' ħsieb: dak konservattiv, b'attitudni iktar ta' kundanni u difiża għall-Knisja u t-tagħlim tagħha, speċjalment kontra l-Moderniżmu, u min-naħal-oħra, dak iktar konċiljatorju u pastorali, mibni fuq l-Iskrittura, il-Missirijiet tal-Knisja u d-djalogu.¹

Fil-fatt anke qabel beda jinbena d-dokument dwar ir-Rivelazzjoni divina, iż-żewġ kurrenti bdew jaħbtu ma' xulxin: dak aktar konservattiv immexxi mill-Prefett tal-Kongregazzjoni tas-Sant' Uffizzju, il-Kardinal Alfredo Ottaviani, u l-ieħor mill-biblista li kien għadu kemm inħatar kardinal mill-Papa Ġwanni XXIII, u li kien konfessur tal-Papa Piju XII fl-aħħar 13-il sena, il-Ġiżwita Agostino Bea.² Bea kien bniedem li diġà kellu kuntatti sodi u profondi mal-Lhud u mal-Protestanti. Is-sens tad-djalogu kien imxappap fih il-Kardinal Bea.

¹ Ara R. BURIGANA, *Dei Verbum. Per il 40° anniversario del Concilio Vaticano II. Testo integrale* (Casale Monferrato [AL]: Edizioni Piemme, 2002), 41.

² Bea kien professur tal-eseġeżi tat-Testment il-Qadim u tal-Ispirazzjoni u l-Ermenewtika

Fil-mixja tad-diskussjonijiet, l-iskema tad-dokument giet riveduta għal kollox u nġhatat l-isem ta' *Dei Verbum*, il-Kelma ta' Alla, b'emfasi fuq is-suggett ewlieni tar-rivelazzjoni, Alla nnifsu. Fid-19 ta' Ottubru 1965 il-Kummissjoni tar-reviżjoni reġgħet iltaqgħet għall-aħħar darba u, wara dibattitu mqanqal li fih Bea kien tassew protagonist li wieġeb għal kull oġġezzjoni, it-test gie definittivament approvat.³

L-iskema, li issa kienet tibda bil-kelmiet *Dei Verbum*, intbagħtet fl-awla, fejn giet promulgata fit-18 ta' Novembru 1965.⁴ Mhux biżżejjed: it-test kien hemm tentattivi biex jiġi xorta mibdul, anke bi traduzzjonijiet żbaljati!⁵ Imma issa kien daħal fid-dokumenti uffiċjali tal-Konċilju Vatikan II. Nistgħu nġhidu li l-Kostituzzjoni Dommatika *Dei Verbum* hija dokument li jippromwovi aġġornament veru dottrinali u pastorali, mimli b'tama ġdida u friska.⁶

IL-KONĊILJU VATIKAN II U T-TWETTIQ TIEGĦU

L-Eccellenza Tiegħu, Mons. Ġużeppi Mercieca, gie maħtur Arcisqof Metropolitan ta' Malta fit-12 ta' Dicembru 1976. L-episkopat tiegħu kellu jkompli bl-implimentazzjoni tat-tagħlim tal-Konċilju Vatikan II, li fl-Arcidjoċesi ta' Malta immatura tul is-snin u laħaq il-qofol tiegħu fis-Sinodu Djoċesan. Kien diġà sar ħafna xogħol fid-djoċesi, l-aktar f' dawk li huma traduzzjonijiet tat-testi tal-Bibbja biex jintużaw fil-liturgija. Irridu nġhidu li Mons. Mercieca mill-1948 sal-1952, meta gie ordnat saċerdot, kien qiegħed jistudja Ruma, fl-Università Gregorjana. Patri Agostino Bea, li semmejna qabel, kien professur tal-Iskrittura fl-Istitut Bibliku u fl-Università Gregorjana. Ma jistax ikun li ma kienx jgħaddi lill-istudenti tiegħu l-frott min-nixxieġha tal-mentalità

tal-Iskrittura fl-Istitut Pontifiċju Bibliku ta' Ruma, immexxi mill-Ġiżwiti, bejn l-1924 u l-1949, u rettur tal-istess Istitut mill-1930 sal-1949: ara *Le persone del Biblico. Autorità, professori e studenti* (1909 - 2009) (Roma: Associazione Ex-alumni/e PIB - PIB, 2009), 7.11

³ Ara BURIGANA, *Dei Verbum*, 57.

⁴ Għall-istorja shiha ta' din il-fażi tad-*Dei Verbum*, ara R. BURIGANA, *La Bibbia nel Concilio*. La redazione della costituzione «*Dei Verbum*» del Vaticano II (Bologna: Il Mulino, 1998), 307-339.

⁵ Ara BURIGANA, *Dei Verbum*, 57; Burigana, *La Bibbia nel Concilio*, 432-434.

⁶ Ara L. A. GALLO, *L'eredità pastorale del Vaticano II* (Leumann [TO]: Elledici 2006), 23-29.

ekumenika u miftuħa tiegħu.⁷ Fit-2 ta' Dicembru 2006 giet imħabbra n-nomina bħala Arċisqof ta' Malta ta' Mons. Pawlu Cremona OP. Dan l-artiklu għandu l-għan li jagħti l-laqtiet l-aktar importanti tal-Kostituzzjoni Dommatika *Dei Verbum*, u kif sehħew l-iżviluppi tagħha fl-Arċidjoċesi ta' Malta fi żmien l-Episkopat ta' Mons. Mercieca, l-aktar fejn tidhol l-implimentazzjoni ta' dawn l-iżviluppi.

KAPITLU INNOVATTIV FID-*DEI VERBUM*

Minħabba n-natura pastorali tiegħu – l-aħħar kapitlu tad-dokument dwar ir-rivelazzjoni ta' Alla u minn Alla jqiegħed u jingasta l-Iskrittura fil-ħajja tal-Knisja – kellu l-ikbar impatt fuq il-ħajja tad-djoċesijiet madwar id-dinja Kattolika. B'mod li aktarx ḥasad lil ħafna Kattoliċi, id-*Dei Verbum* tgħallem li “Il-Knisja dejjem tat qima lill-Iskrittura Mqaddsa kif tat lill-istess Ġisem tal-Mulej billi qatt ma naqset, l-aktar fil-liturġija mqaddsa, li tieħu l-għixien bil-hobż tal-ħajja mill-mejda tal-kelma ta' Alla u tal-Ġisem ta' Kristu, u tagħtih lill-fidili” (# 21).

Din l-ewwel sentenza tal-aħħar kapitlu fid-*Dei Verbum* ta' min jizinha sewwa. L-ewwel ma jgħid id-dokument hu li għall-Knisja ma tgħaddi l-ebda differenza fil-qimali tagħti lill-Ġisem tal-Mulej u l-qimali tagħti lill-Iskrittura Mqaddsa. It-test originali bil-Latin ta' *Dei Verbum* juża l-kliem “*Divinas Scripturas sicut et ipsum Corpus dominicum*”. Bl-espressjoni *sicut et* (bl-istess mod) il-Konċilju jrid iqiegħed fuq l-istess livell eżatt l-Ewkaristija u l-Kelma ta' Alla: “Il-Knisja dejjem tat qima lill-Iskrittura Mqaddsa kif tagħti lill-istess Ġisem tal-Mulej”. Il-Knisja tagħti l-istess qima! Għall-Knisja, il-Kelma ta' Alla u l-Ewkaristija jistħoqqilhom l-istess qima.

Id-dokument jerga' jorbot flimkien it-Tradizzjoni tal-Knisja mal-Kelma ta' Alla miktuba bħala mezzi għas-salvazzjoni tagħna. Il-paragrafu 21 ikompli: “Flimkien mat-Tradizzjoni Mqaddsa, il-Knisja dejjem żammet u żżomm il-

Kotba Mqaddsa bħala r-regola ewlenija tal-fidi tagħha; ispirati kif inhuma minn Alla, huma miktuba darba għal dejjem, jgħallmu bla tibdil il-Kelma ta' Alla nnifsu u jsemmgħu fi kliem il-profeti u l-apostli l-lehen tal-Ispirtu s-Santu.” Fuq kollox, jgħid id-dokument, dakli naqraw fil-Bibbja huwa l-lehen tal-Ispirtu s-Santu. Jekk irridu nisimgħu minn xi ħadd jew minn xi mkien kif inkunu tassew ulied maħbuba ta' Alla l-Missier, irridu nisimgħu lil dak li kiteb il-Kelma ta' Alla nnifsiha: l-Ispirtu s-Santu, li jonfoħ in-nifs ta' Alla fil-kliem uman tal-awturi tal-Bibbja.

Dan jesprimih Mons. Mercieca fil-messagg tiegħu fl-okkazjoni tal-pubblikazzjoni tat-Tieni Edizzjoni tal-Bibbja bil-Malti mill-Għaqda Biblika Maltija fil-5 ta' Settembru 1996. Jikteb hekk Mons. Mercieca: “Il-Bibbja għandha post importanti ħafna fil-ħajja tal-Knisja. Hija l-Ktieb tal-Knisja. Permezz tagħha, il-Knisja tgħallem il-veritajiet ta' Alla lil uliedha.”⁸

Fl-Ittra Pastorali tat-2 ta' Frar 1994, bis-sugġett ta' “L-importanza tal-Kotba Mqaddsa”, Mons. Mercieca jgħid hekk lill-Insara Maltin: “Fi żmienna, aktar minn qabel, il-Bibbja qed tidher li hi tassew il-Ktieb tal-Knisja u l-Ktieb tal-membri kollha tagħha. Iċ-ċirkostanzi pożittivi ta' llum [...] qegħdin jgħinu biex il-Bibbja tasal f'idejn kulhadd”.⁹

Il-Bibbja, id-*Dei Verbum* issejħilha l-laqqħa u d-diskursata ta' Alla Missier ma' wliedu:

Jehtieg mela li l-predikazzjoni kollha tal-Knisja, bħar-religjon nisranija nnifisha, tieħu l-ikel tagħha u tkun regolata mill-Iskrittura Mqaddsa. Għax fil-Kotba Mqaddsa l-Missier li hu fis-smewwiet jiltaqa' b'imħabba kbira ma' wliedu u jidhol f'konservazzjonimaghhom; fil-kelma ta' Alla, mbağħad, jinsabu saħħa u qawwa hekk kbar li hija żżomm lill-Knisja u tagħtiha enerġija; u għall-ulied tal-Knisja hija qawwa tal-fidi, ikel tar-ruh, għajn safja li ma tonqosx ta' ħajja spiritwali (#21).

⁸ *Minn fomm ir-Rağħaj*: 1996 (Malta: Klabb Qari Nisrani, [s.d.]), 71.

⁹ “Ittra Pastorali: L-Importanza tal-Kotba Mqaddsa”, fi *Minn fomm ir-Rağħaj*: 1994 (Malta: Klabb Qari Nisrani, 1995), 19.

⁷ Ara C. BUTTIGIEG, *Ilkoll Ahwa Fi Kristu. Ġużeppi Mercieca: memorji* (Malta: Klabb Kotba Maltin,) 2014, 11-13.

Mons. Mercieca jagħmilha tiegħu sewwa din il-karatteristika tal-Bibbja meta fl-okkazjoni tal-pubblikazzjoni tat-Tieni Edizzjoni tal-Bibbja bil-Malti mill-Għaqda Biblika Maltija jikteb li:

L-Iskrittura hija għażiża għalina lkoll. Hija tirrappreżenta wiehed mill-akbar teżori li jaqsmu bejniethom il-bnedmin ta' kull żmien. Fl-Iskrittura Mqaddsa u fl-azzjoni tal-ħniena divina li hija tirrakkonta, Alla Missierna, fl-imħabba bla tarf tiegħu jdur lejna bħala wliedu u jgħix fostna. Il-Bibbja hija mqaddsa għaliex fil-kelma ispirata u li ma tinbidilx tagħha, jgħix lehen l-Ispirtu s-Santu. Dan il-lehen, aħna nistgħu nisimghuh. Huwa lehen li fil-Knisja jidwi bla heda, seklu wara l-iehor, generazzjoni wara l-oħra.¹⁰

IL-BIBBJA F'IDEJN IL-LAJĊI

Il-Knisja spiss ħasset il-bżonn li tinkuraġġixxi lill-fidili kollha jsiru iżjed midhla tal-Iskrittura, anke jekk bi prudenza. Diġà *Divino Afflante Spiritu*¹¹ tgħid:

Il-Knisja tagħmel hilitha biex tippromwovi fost il-fidili – u tagħmilha iżjed faċli bil-qawwa kollha tagħha – id-drawwa ta' min ifaħħharha tassew ta' qari u meditazzjoni tal-Evangeli. Ta' min ihegġegħ lill-fidili kollha biex jipperseveraw f'din l-inizjattiva, u tikkunsidraha bħala inizjattiva l-iktar utli, u li taqbel tant maż-żminijiet ta' llum. Tqis din l-inizjattiva bħala mod ieħor biex ixxejjen l-idea li l-Knisja hija kontra jew b'xi mod tfixkel il-qari tal-Iskrittura bil-lingwa tal-post (#9).

Fil-fatt, Mons. Mercieca jtenni l-bżonn ta' traduzzjoni tal-Bibbja għall-Malti fil-messaġġ tiegħu fl-okkazjoni tal-pubblikazzjoni tat-Tieni Edizzjoni tal-Bibbja bil-Malti mill-Għaqda Biblika Maltija: "It-traduzzjoni uffiċjali tal-Bibbja fl-ilsien tiegħu [tal-Poplu Malti], għen biex il-familji tagħna jersqu iktar lejn il-Kotba Mqaddsa. Għen ukoll biex il-poplu tagħna jikseb frott spiritwali ferm akbar mit-

¹⁰ *Minn fomm ir-Ragħaj*: 1996, 73.

¹¹ Maħruġa mill-Papa Piju XII fit-30 ta' Settembru 1943, festa ta' San Glormu, Duttur tal-Knisja u benefattur kbir tal-Kristjanità fix-xogħol kbir li għamel fit-traduzzjonital-Bibbja għal-Latin tal-Vulgata u għall-kummentarji tiegħu fuq ħafna mill-kotba tal-Bibbja. L-Enciklika kienet maħsuba biex tippromwovi l-istudji Bibliċi, u nħarġet fil-ħamsin anniversarju tal-Enciklika Biblika l-oħra *Providentissimus Deus* tal-Papa Ljun XIII, maħruġa fit-18 ta' Novembru 1893.

tagħlim ta' l-Iskrittura, fiċ-ċelebrazzjonijiet tal-liturgija, fit-talb u fil-meditazzjoni privata".¹² *Dei Verbum* kienet diġà hejjiet dawn il-passi: Għax jekk "fil-Kotba Mqaddsa l-Missier li hu fis-smewwiet jiltaqa' b'imħabba kbira ma' wliedu u jidhol f'konversazzjoni magħhom" (#21), jeħtieġ li l-insara kollha jkollhom il-possibiltà li jaqraw, jirriflettu fuqha u jitolbu l-Iskrittura. Allura *Dei Verbum* tgħid: "Jeħtieġ li l-insara jkunu jistgħu jersqu b'heffa lejn l-Iskrittura Mqaddsa" (#22).

IL-ĦTIEĠA TA' TRADUZZJONIJIET TAL-BIBBJA

Mhux kulhadd jista' jaqra l-Bibbja fil-lingwi originali li bihom inkitbet; kemm Insara jaful-Lhudi, l-Aramajk u l-Grieg? U kemm hemm min jista' jistudja l-Bibbja fil-fond? Din hi r-raġuni għaliex sa minn kmieni l-Knisja ħasset il-bżonn li jkollha l-Bibbja bil-lingwi li l-Poplu ta' Alla seta' jifhem iktar għax huma l-lingwi tiegħu. Sa minn mitejn sena Q.K., it-Testment il-Qadim bil-Lhudi inqaleb għall-Grieg, il-lingwa l-iktar mitkellma mad-dinja, u din it-traduzzjoni giet imsejha t-traduzzjoni tas-Sebghin, jew is-Septwaġinta. Il-Papa San Damasus I, qrib is-sena 380, ħajjar lil San Glormu biex jaqleb l-Iskrittura mil-lingwi originali għal-Latin, traduzzjoni li saret magħrufa bħala l-*Vulgata* (il-lingwa komuni), li kienet it-test tal-Bibbja tal-Knisja Kattolika għal sittax-il seklu.

Dei Verbum tagħmel *statement* b'ħafna sens:

Imma billi l-kelma ta' Alla għandha tkun għal idejn kulhadd u f'kull żmien, il-Knisja tieħu ħsieb, b'herqa ta' omm, li jsiru traduzzjonijiet xierqa u tajbin fl-ilsna differenti, u l-aktar mit-testi originali tal-Kotba Mqaddsa. U jekk dawn, fil-waqt tajjed u bil-kunsens tal-awtorità tal-Knisja, isiru b'ħidma waħda flimkien mal-aħwa mifrudin, jistgħu jintużaw mill-insara kollha (#22).

Dan għaliex huma ftit li jistgħu jagħmlu studji profondi u speċjalizzati f'universitajiet u ċentri ta' speċjalizzazzjoni fl-istudju tal-Bibbja. Ftit huma dawk li għandhom iċ-ċans li jistudjaw ħafna lingwi, kemm tal-Bibbja, bħal-Lhudi, l-Aramajk, il-Grieg, il-Latin, l-Għarbi, u oħrajn, u kemm lingwi moderni biex

¹² *Minn fomm ir-Ragħaj*: 1996, 71.

ikunujistgħu jzommu ruħhom agġornati ma' studju li jsir mad-dinjakollha, biex ikunu jistgħu jfissru l-Bibbja mil-lingwi li bihom inkitbet. Allura *Dei Verbum* thegġeg li jsiru traduzzjonijiet mill-original għal-lingwi differenti tal-pajjiżi mad-dinja kollha.

Mons. Mercieca jfahhar

id-dedikazzjoni ta' dawk fost ulied il-Knisja, li huma msejhin biex jaqdu lil huthom f'dakli jehtieġu biex jersqu bla tfixkil lejnil-Kotba Mqaddsa. Niżżuħajr 'l Allali f'Malta m'ahnix neqsin minn dan is-servizz importanti għall-hajja tal-Knisja. Għandna l-Ghaqda Biblika li bl-approvazzjoni tagħna tatna t-test sagru tal-Kotba mqaddsa b'islen il-poplu tagħna; tagħti wkoll kull xortata' għajnuna, bil-pubblikazzjonijiet u bil-korsijiet ta' tagħlim fuq il-Bibbja, biex nistgħu nifhmu aħjar il-messaġġdivin tagħha.¹³

Imma f'dan ir-rigward irridu nagħtu każ sewwa ta' dak li kien stqarr Mons. Prof. Karm Sant, f'intervista li ta lil Prof. Gużè Aquilina. Sant kien qal li kull traduzzjoni Kattolika tal-Bibbja kellha tieħu in konsiderazzjoni l-istandard ta' litteriżmu tal-popolazzjoni. Sa ċertu punt, traduzzjoni fil-vernakular għal Malta ma kellha l-ebda użu, għax sa tmiem is-seklu dsatax u l-bidu tal-għoxrin 23% biss tal-popolazzjoni kienu jafu jaqraw. Dawn it-23% kienu ġeneralment ġejjin mill-klassi li kienet iżzomm it-Taljan bħala l-lingwa tagħha. Aktar mal-poplu tgħallem jaqra u jikteb, iżjed bdew jinbtu traduzzjonijiet, u t-traduzzjoni tal-Bibbja bil-Malti mxiet id f'id mal-iżvilupp tal-edukazzjoni popolari u l-progress tal-Malti bħala lingwa miktuba u letterarja. Qabel ma dan l-iżvilupp fuq żewġ fronti beda, ma kien hemm l-ebda użu għal traduzzjoni tal-Bibbja fil-vernakular.¹⁴ Fil-Kwistjoni

¹³ *Minn fomm ir-Ragħaj: 1994, 19.*

¹⁴ C. SANT, *Mgr. Professor C. Sant, President of the Bible Society (Malta) (Meeting People)*, Part II, intervista minn Joseph Aquilina, f'*The Sunday Times of Malta* (17 ta' Novembru 1985), 19. Fl-artiklu tiegħu "History of the Maltese Bible," *Melita Theologica* 10 (1957): 1, Mons Prof. Pietru Pawl Saydon innifsu jgħid: "For many long centuries, i.e. until the closing years of the eighteenth century, the Maltese language was never used for literary purposes, the languages of education being Latin and Italian. The earlier Maltese writers found enormous difficulty to reduce to some sort of Latin script a Semitic language which had many sounds that were absent in Romance languages. Moreover up to the beginning of the nineteenth century the education of the population was very poor. In the year 1836 there were only three Government Elementary schools: one in Valletta, the capital, another in Senglea and the third, very poorly attended, in Gozo, the sister Island, in all of which the instruction was of a meagre and wretched characters. As there

STAMPA TAL-LITTERIŻMU F'MALTA (1800 – 1900)

sal-1822 inqas minn 10% kienu jafu jaqraw (u l-Bibbja kienet tinqara bit-Taljan jew bil-Latin)

sa tmiem is-seklu 19 23% kienu jafu jaqraw (Saydon beda t-traduzzjoni tiegħu fl-1929)

Skont it-Rapport fuq l-*Advisability Compulsory Education*

1908-1916 43,000 tfal hallew l-iskola elementari

1914-1915 5,331 tfal hallew l-iskola elementari

Skont iċ-Ċensiment tal-1891

80% tal-irġiel bejn 45-50 ma kinux jafu jaqraw

85% tan-nisa bejn 45-50 kienu illitterati

sal-1861 minn 134,055

inqas minn 6% (8,000) tal-irġiel kienu jafu jaqraw bit-Taljan

inqas minn 3% (4,000) tal-irġiel kienu jafu jaqraw l-Ingliż

= inqas minn 9% setgħu jaqraw bit-Taljan jew bl-Ingliż¹⁵

— were very few who could write and read Maltese, the need of a Maltese translation of the Bible was not yet felt."

¹⁵ Ara C. SANT, *Mgr. Professor C. Sant, President of the Bible Society (Malta) (Meeting People)*, Part II, intervista minn Joseph Aquilina, fi *The Sunday Times of Malta* (17 ta' Novembru 1985) 19. Ara wkoll Paul Sciberras, *Mgr Prof. P.P. Saydon's version of 1 Thessalonians: an exegetical and translation-critical study* (Malta: L-Awtur, 2013), 77.

tal-Lingwa ried jasal il-perjodu bejn l-1880 – 1932 biex il-Malti jieħu postu bħala l-lingwa tal-Gżejjer Maltin.

Mons. Professur Pietru Pawl Saydon mill-1929–1959, u l-Għaqda Biblika Maltija, sa mit-traduzzjonijiet tal-qari fil-quddiesa u fil-liturġija sa mill-1964, u mbagħad bit-traduzzjoni tal-Bibbja shiħa f'volum wiehed fl-1984, kienu l-ewlenin f'dan ix-xogħol tat-traduzzjoni tal-Bibbja mil-lingwi originali għall-Malti. L-Għaqda Biblika ħarġet ukoll kummentarji bil-Malti u tagħmel korsijiet matul is-sena biex il-lajçi jkunu jistgħu jifhmu dejjem iżjed il-Bibbja. Bħall-Għaqda Biblika, hemm ukoll il-Kummissarjat tal-Art Imqaddsa, li barra l-missjoni speċifika li għandhom il-Patrijiet Frangiskani Minuri fl-Art Imqaddsa stess, jagħmlu korsijiet fuq il-Bibbja, joħorġu rivista u anke jorganizzaw pellegrinaġġi għall-Art Imqaddsa, li l-Papa Pawlu VI kien sejhilha l-Ħames Evanjelju.¹⁶

L-Isqfijiet ta' Malta u Għawdex, Mons. Ġużeppe Mercieca u Mons. Nikol Ġ. Cauchi, kienu kitbu hekk fil-prezentazzjoni tal-ewwel żewġ edizzjonijiet tal-Bibbja bil-Malti, maħruġa mill-Għaqda Biblika: "Ir-riformi li saru permezz tal-Koncilju Vatikan II ġiebu l-Iskrittura ħafna eqreb tal-poplu nistrani. Illum nisimghu l-qari tal-Kelma t'Alla bil-lingwa li jifhimha kulhadd [...]"¹⁷

¹⁶ Nafuh lill-Papa Pawlu VI, l-ewwel Papa li għamel pellegrinaġġ lejn l-Art Imqaddsa, iż-żwieġ kumplimentari bejn il-par espressionijiet "storja tas-salvazzjoni" u "gografija tas-salvazzjoni". Fl-1974, il-Papa Pawlu VI kien kiteb: "It is of course true that Christianity is a universal religion, not tied to any one country, and that its followers 'worship the Father in spirit and truth' (cf. John 4:23). But it is also a religion based upon a historical revelation. Alongside the 'history of salvation' there exists a 'geography of salvation'. Thus the Holy Places possess the invaluable quality of providing faith with an indisputable support, as the Fifth Gospel, as it were, enabling the Christian to come into direct contact with the setting in which 'The Word became flesh and dwelt among us' (John 1:14)" (Nobis in animo, 25 ta' Marzu 1974).

¹⁷ Il-Bibbja. Il-Kotba Mqaddsa miġjuba bil-Malti mill-ilsna originali l-Lhudi u l-Grieg mill-Għaqda Biblika (Malta: Għaqda Biblika – Media Centre, 1984), vii; Il-Bibbja. Il-Kotba Mqaddsa miġjuba bil-Malti mill-ilsna originali l-Lhudi u l-Grieg mill-Għaqda Biblika (Malta: Għaqda Biblika Maltija, 1992), vii.

Fl-okkażjoni tal-prezentazzjoni tat-Tieni Edizzjoni tal-Bibbja bil-Malti f'volum wiehed mill-Għaqda Biblika Maltija, l-Arcisqof Mercieca kien qal hekk:

Il-Koncilju Vatikan II saħaq li l-Kelma ta' Alla għandha titwassal lill-membri tal-Knisja, huma min huma, b'lingwali jifhimha kulhadd. B'riżultat, kull Knisja lokali bdiet tħabrek biex ikollha l-Bibbja tagħha bi lsien il-poplu u b'hekk taqdi aħjar il-ministeru tagħha fix-xandir tal-Kelma. Kien għalhekk mument ta' ferħ kbir għall-Knisja f'Malta dakinhar li, f'Marzu tal-1984, bit-tħabrek ta' l-Għaqda Biblika Maltija, il-poplu ta' Alla f'pajjiżna nġhatalu r-rigal sabiħ ta' traduzzjoni uffiċjali tal-Bibbja fl-ilsien tiegħu. Dan għen biex il-familji tagħna jersqu aktar lejn il-Kotba Mqaddsa. Għen ukoll biex il-poplu tagħna jikseb frott spiritwali ferm akbar mit-tagħlim ta' l-Iskrittura, fiċ-ċelebrazzjoni tal-liturġija, fit-talb u fil-meditazzjoni privata.¹⁸

L-ISKRITTURA: IR-RUH TAT-TEOLOĠIJA

Id-dokument *Dei Verbum* jinkuraġġixxi lilna l-Kattoliċi biex naqraw il-Bibbja. Imma mbagħad b'mod partikulari u speċjali jhegġeġ lit-teoloġi u lilna s-sacerdoti biex insiru dejjem iżjed midhla tal-Bibbja, mhux biss biex nistudjawha, imma iżjed minn hekk biex inhallu lilna nfusna nkun f'furmata, magħġuna, mill-Kelma ta' Alla miktuba fil-Bibbja.

Il-paragrafu 24 jgħid:

L-Iskrittura Mqaddsa għandha l-kelma ta' Alla u, għax hija ispirata, hija tassew kelma ta' Alla; għalhekk l-istudju tal-Kotba Mqaddsa għandu jkun bħar-ruh tat-teoloġija mqaddsa. Il-ministeru tal-kelma wkoll, jiġifieri l-predikazzjoni pastorali, il-katekiżmu u t-tagħlim nistrani kollu, li fih l-omelija liturġika għandu jkollha post privegġat, isib ikel tajjeb fil-kelma tal-Iskrittura u jissahħaħ biha fil-qdusija.¹⁹

¹⁸ *Minn fomm ir-Raġhaj*: 1996, 71.

¹⁹ Għal tifsira iktar miftuha tal-espressjoni "l-Iskrittura: ir-ruh tat-teoloġija", ara J. A. FITZMYER, *La Sacra Scrittura, anima della teologia* (Milano: Gribaudo, 1999), 77-123.

L-eżempju jkaxkar, jghid il-Malti. Min hu iktar responsabbli tal-Poplu ta' Alla għandu jhoss iżjed responsabbiltà li l-ministeru kollu tiegħu jkun imsejjes fuq il-Kelma ta' Alla. U kif tista' tagħmlu dan mingħajr preparazzjoni xierqa, aġġornament meħtieġ, u riflessjoni?

IS-SINODU DJOĊESAN TAL-ARĊIDJOĊESI TA' MALTA

Fis-Sinodu Djoċesan li ġie ċelebrat bejn id-29 ta' Settembru 1999 u s-7 ta' Ġunju 2003,²⁰ saret riflessjoni u dixxerniment fit-tul fuq ix-xandir tal-Kelma u tal-messaġġ nistrani. Minn dan id-dixxerniment hareġ id-dokument *Xandir tal-Kelma*.²¹ Id-dokument sinodali "jitkellem fuq ix-xandir tal-Kelma fil-kuntest tal-ħajja tal-poplu Malti [...] Kull Knisja lokali trid tagħraf twassal il-Kelma fi sfond partikulari u speċifiku. Id-dokument għalhekk jishaq fuq l-importanza li l-Kelma titwassal fl-ambjent tal-poplu Malti fil-kuntest storiku tiegħu."²² Is-Sinodu jishaq sewwa fuq il-fatt li "Il-Knisja f'Malta għandha tagħzel it-tagħlim bħala wieħed mill-għanijiet ewlenin tagħha. Għal dan il-għan: hemm bżonn ta' koordinament bejn il-ħidmiet ta' xhieda u xandir li twettaq il-Knisja f'Malta, biex ix-xandir tal-Kelma jsir b'mod aġġornat u koordinat."²³

Is-Sinodu tkellem ċar ħafna dwar il-post tal-omelija bħala "wieħed mill-mumententi speċjali tax-xandir tal-Kelma"²⁴. Minħabba din il-ħtieġa, is-Sinodu jissuggerixxi li "tinghata aktar formazzjoni dwar l-omelija u forom oħra tax-xandir tal-Kelma lis-sacerdoti, reliġjużi u lajċi li jridu joffru ruħhom għal din il-ħidma".²⁵

Mons. Arcisqof Mercieca jagħmel tiegħu din l-eżortazzjoni f'mument partikulari ħafna u li hu ta' piż kbir. Fl-omelija fiċ-ċelebrazzjoni tat-32

anniversarju episkopali tiegħu, fit-29 ta' Settembru 2006, Mons. Mercieca ħass li kellu jerga' jitkellem dwar iċ-ċensiment tal-attendenza għall-Quddiesa tal-Ħadd li kien sar f'Novembru 2005²⁶. Jghid hekk f'dik l-omelija Mons. Mercieca: "Il Kelma ta' Alla għandha attwalità fiha nfisha. Il-kliem ta' Ġesù, tal-Appostli u wkoll dawk tal-Antik Testament huwa l-istess kliem li bih Alla għadu jkellimna. Id-dmir tar-rġhajja tal-erwieħ huwa li fl-omelija jghinu biex din il-Kelma ta' Alla tidhol u tkun imlahħma fil-kuntest li fih qed jghixu l-bnedmin tal-lum."²⁷

Fl-istess omelija, Mons. Mercieca jghid li "Ix-xandir tal-Kelma ta' Alla hu impenn li s-sacerdot irid iwettaq b'dinjità u għaqal, biex juri 'l Kristu lill-oħrajn. Is-sid ta' din id-dinjità huwa Kristu, il-Feddej tal-Bniedem [...] Is-sacerdot hu msejjaħ biex jagħraf id-dinjità suprema ta' Dak li aħna nipproklamaw. Għaldaqstant, is-sacerdoti għandna l-obbligu li naqdu dan is-servizz b'mod xieraq."²⁸

Għal dan il-għan ta' thejji partikulari tas-sacerdoti futuri, Mons. Mercieca, bħala Ragħaj u Għalliem ewlieni tad-djoċesi, "ħsibna f'kors apposta u li s-seminaristi jagħmlu provi anki b'evalwazzjoni halli jagħrfu joffru l-omelija bl-aħjar mod possibbli. Għal dawk li kienu sacerdoti diġà, sar seminar speċifikament fuq l-omelija."²⁹

Għandha x'tgħidilna iżjed id-*Dei Verbum* lilna s-sacerdoti u lill-katekisti:

Għalhekk jeħtieġ li l-kjeriċi kollha u l-ewwel is-sacerdoti u dawk kollha, bħad-djakni u l-katekisti, li jagħtu ruħhom leġittimament għax-xogħol tal-Kelma,

²⁶ Ara C. BUTTIGIEG, *Ilkoll Ahwa fi Kristu*, 323-327.

²⁷ C. BUTTIGIEG, *Ilkoll Ahwa fi Kristu*, 329.

²⁸ C. BUTTIGIEG, *Ilkoll Ahwa fi Kristu*, 330.

²⁹ C. BUTTIGIEG, *Ilkoll Ahwa fi Kristu*, 331. Il-Fakultà tat-Teologija fl-Università ta' Malta toffri wkoll *study-unit* obbligatorju lill-istudenti li jkunu jagħmlu l-kors tal-Liċenzjat fit-Teologija Pastoral, li fil-maġġoranza tagħhom ikunu jew djakni jew sacerdoti novelli. F'dan l-*istudy-unit*, l-istudenti jidhlu fil-fond fl-elementi essenzjali u kreattivi fl-iżvilupp tal-predikazzjoni. Tinghata attenzjoni partikulari għall-aspetti kollha tal-preparazzjoni u tal-kompożizzjoni ta' kull parti tal-messaġġ. Ara <http://www.um.edu.mt/theology/studyunit/PLC5810> għal deskrizzjoni shiha tal-*istudy-unit*.

²⁰ Ara C. BUTTIGIEG, *Ilkoll Ahwa fi Kristu*, 318.

²¹ *Xandir tal-Kelma* (Malta: Arcidjoċesi ta' Malta, 2003).

²² *Xandir tal-Kelma*, v.

²³ *Xandir tal-Kelma*, paragrafu 35, 34.

²⁴ *Xandir tal-Kelma*, paragrafu 17, 16.

²⁵ *Xandir tal-Kelma*, paragrafu 41, 37.

għandhom iżommu rwieħhom dejjem magħqudin mal-Iskrittura permezz tal-qari qaddis ta' spiss u ta' studju tajjeb, li ma jsirx 'predikatur fieragħ tal-Kelma ta' Alla minn barra, dak li jismagħhiex minn ġewwa',³⁰ filwaqt li għandu jkassam lill-insara fdati lilu l-ġid bla tarf tal-kelma ta' Alla, l-aktar fil-Liturġija mqaddsa (#25).

Huwa paragrafu mill-aktar fundamentali, li fuqu jinbena dak kollu li hemm xi tgħid dwar il-post tal-Bibbja fil-ħajja tan-nisrani, il-paragrafu 38 tad-Dokument Sinodali *Xandir tal-Kelma*.

Għandha ssir hidma fost il-Poplu ta' Alla, kif ukoll fost l-operaturi pastorali u dawk li qegħdin ihejju ruħhom għall-ministeri, biex jikber l-għarfien tal-Kotba Mqaddsa. Jekk dawn ser ikunu l-ispirazzjoni tal-ħajja nisranija f'Malta, allura hemm bżonn li l-Bibbja tkun il-ktieb tal-Poplu ta' Alla. Mhux biss, imma hemm bżonn studju xjentifiku u spiritwali li jkun aktar minn sempliċi pjetizmu jew għarfien litterali tal-Kelma.

Fuq din il-premessa tinbena l-eżortazzjoni li tiġi fl-aħħar tal-paragrafu: "Importanti li l-bini tal-Poplu ta' Alla fuq għarfien tal-Kotba Mqaddsa jkun iċ-ċentru ta' kollox. B'dan qegħdin nagħrfu li l-Knisja hija wkoll imsejha biex tisma' l-Kelma u tgħin fil-bini tal-Poplu ta' Alla."

IL-BIBBJA BĦALA GĦAJN GĦAT-TALB TAGĦNA

Fil-Knisja r-religjużi għandhom post u missjoni speċjali, li ġejjin mill-vokazzjoni speċifika tagħhom. Allura *Dei Verbum*, paragrafu 25, tiddedika kliem speċjali u thegġig partikulari:

Il-Koncilju jhegġeg bil-qawwa u b'mod speċjali lir-religjużi biex jitgħallmu "il-qligħ kbir li hemm illi nagħraf lil Kristu Ġesù" (Fil 3,8) billi spiss jaqraw il-Kotba Mqaddsa. "Għax min ma jafx l-Iskrittura, ma jafx lil Kristu³¹." Jersqu għalhekk bil-qalb lejn il-Kotba Mqaddsa sew fil-Liturġija mqaddsa mogħnija

³⁰ SANTU WISTIN, *Sermo* 179,1: PL 38:966.

³¹ SAN ĠLORMO, *Commentarius In Isaiam Prophetam*, Prologu, 1-2: PL 24:17.

bil-Kelma ta' Alla, sew permezz tal-qari devot, sew permezz ta' inizjattivi addattati għal dan l-iskop jew għajnuniet oħra li, bl-approvazzjoni u bl-appoġġ tal-isqfijiet, qegħdin illum, b'mod ta' min ifaħħru, joktru u jixterdu kullimkien. Imma għandhom jiftakru li fil-qari hemm taħdita bejn Alla u l-bniedem; għax "meta nitolbu, aħna nitkellmu miegħu; meta naqraw il-kelma ta' Alla, aħna nisimgħu lilu³²."

F'dan il-kuntest, ir-religjużi qegħdin jiġu mhegġa jkunu midħla tal-Bibbja biex tkun il-mod tat-talb u r-relazzjoni iżjed profonda tagħhom ma' Alla. Ma naħseb li hemm xejn xi jzomm lil kulhadd milli jagħmel dan: li jfittex u jsib fil-Kelma ta' Alla miktuba fil-Bibbja l-għajn għalih għat-talb, għad-diskursata tiegħu mal-Missier.

U L-LAJĊI?

Il-paragrafu 25 ta' *Dei Verbum* ikellem b'attenzjoni partikulari fuqhom lill-fidili kollha, għax is-sehem tagħhom fid-dinja, li ma jistax ikun tas-sacerdoti jew tar-religjużi, jitlob li huma wkoll ikunu magħgħuna permezz tal-Kelma ta' Alla. Allura jhegġeg lill-isqfijiet, bħala dawk responsabbli fid-djoċesijiet madwar id-dinja biex jipprovdu Bibbja bil-lingwi tal-post, flimkien ma' għajnuniet biex il-Bibbja tiftiehem aħjar. Jgħidilhom hekk il-Koncilju:

Dawn għandhom ikunu mogħnija, b'mod suffiċjenti, bit-tifsir mehtieg biex ulied il-Knisja jkunu jafu sewwa, mingħajr biża' u bi profitt, l-Iskrittura Mqaddsa, u jimtlew bl-ispirtu tagħha. Barra minn dan, għandhom jitlestew edizzjonijiet tal-Iskrittura Mqaddsa, mogħnija b'noti tajba, biex jistgħu jkunu użati wkoll minn dawk li mhumiex insara u addattati għall-kundizzjonijiet tagħhom. Kemm ir-Rgħajja tal-erwieh, kemm l-insara ta' kull stat, għandhom ifittxu li jxerrduhom b'mod għaqli.

Għal dan il-għan, l-Għaqda Biblika Maltija ħadet hsieb li tippublika edizzjonijiet tal-Bibbja bil-Malti mit-testi originali hekk imsejha

³² SANT'AMBROĠ, *De officiis ministrorum* 1,20: PL 16:50.

“Interkonfessjonali”. Minhabba li l-Kristjani mhux Kattoliċi ma għandhomx il-kotba kollha tal-Bibbja bħalma għandna aħna l-Kattoliċi, allura f’ dawn iż-żewġ edizzjonijiet il-kotba msejja Dewterokanoniki ingabru għalihom. Dawn l-edizzjonijiet tal-Bibbja bil-Malti, saru skont il-Linji Gwida għat-traduzzjonijiet Interkonfessjonali maħruġa mill-Vatikan u l-United Bible Societies (l-għaqda mondjali li tiġbor fihal-għaqdiet kollha tal-Bibbja tal-Knejjes kollha Kristjani): *Guiding Principles for Interconfessional Co-operation in Translating the Bible*, ippublikati mis-Segretarjat tal-Vatikan għall-Promozzjoni tal-Għaqda bejn l-Insara u l-United Bible Societies f’Ġunju tal-1968.³³

L-GĦAN U L-HIDMIET BIKRIJA TAL-GĦAQDA BIBLIKA MALTJA

Mons. Ġużeppi Mercieca, bħala Arcisqof ta’ Malta, ta s-sotenn tiegħu lill-Għaqda Biblika Maltija, anke għaliex hija l-Għaqda li giet magħrufa mill-Konferenza Episkopali Maltija bħala l-organu uffiċjali għal dak li għandha x’taqsam it-traduzzjoni tal-Bibbja mil-lingwi originali għall-Malti.

Għandna rapport dettaljat tat-twaqqif tal-Għaqda Biblika Maltija mill-Kanonku Ġwakkin Schembri, f’artiklu bl-isem *Saydon, u ż-Żurrieq u Hal Qormi, fil-Programm tal-Festa f’Ġieħ San Ġorġ Megalomatri 1996*, maħruġ mill-Għaqda Soċjo-Mużikali Anici, bid-data tad-9 ta’ April 1996.³⁴ Dun Ġwakkin jikteb li meta temm l-istudji tal-Liċenzjat fix-Xjenzi Bibliċi mill-Istitut Bibliku ta’ Ruma, Saydon kien sejjaħlu biex, flimkien ma’ Dun Karm Sant u xi oħrajn, iwaqqful-Għaqda Biblika Maltija, kif fil-fatt għamlu fil-Ħarifa tal-1958. F’rapport qasir, iffirmat *Floreat res biblica*, Schembri jikteb:

Bil-laqgħa li saret got-Tijatru ta’ l-Università, il-Belt, nhar il-Ħadd, 14 ta’ Settembru, fid-9.30 a.m., twieldet uffiċjalment il-Għaqda Biblika Maltija, bil-Professor Saydon bħalal-ewwel President tagħha. L-imsejbin li ngabru hemm kienu jlahħqu t-tmenin, fosthom sacerdoti, professjonisti, *teachers*,

³³ Ara d-dahla għat-Tielet Edizzjoni tal-Bibbja bil-Malti, edizzjoni interkonfessjonali, maħruġa mill-Għaqda Biblika Maltija fl-2004, vii-ix.

³⁴ Ara l-paġni 79 u 108 tal-imsemmija pubblikazzjoni.

skrivani taċ-Ċivil, studenti universitarji, neguzjanti, haddiema, u xi soċji ta’ xi whud mill-għaqdiet kattoliċi lajċi tal-gżira – irġiel u nisa.

Dun Ġwakkin jagħti dettalji meħtieġa qatigh fuq il-fundaturi u l-ewwel kumitat organizzattiv tal-Għaqda Biblika:

Meta r-Rev. Dun Karm Sant habbar li l-Fundaturi tal-Għaqda ingħaqdu f’ Kumitat Organizzattiv biex ihejju statut, programm ta’ konferenzi, u hwejjeġ oħra, l-imsejbin għaddew bejniethom vot unanimu ta’ fiduċja shiħa fihom:-

President:	Wisq Rev. Prof. P.P. Saydon, B.Litt., B.L.Can., D.D., L.S.S.;
Viċi-President:	Wisq Rev. Prof. S.M. Zarb, O.P., O.B.E., S.Th.M., S.S.D.;
Sekretarju:	Rev. Dun Karm Sant, B.A., D.D., L.S.S.;
Assistent Sekretarju:	Sur Oliver Magri;
Membri:	Rev. Patri Guido Schembri, O.F.M., S.Th.D., L.S.S.; Rev. Dun Ġwakkin Schembri, B.A., Lic.D., L.S.S. ³⁵

Fil-*Lehen is-Sewwa* tas-Sibt, 11 ta’ Diċembru 1965, Schembri jikteb: “*L-Għaqda Biblika Maltija* giet imwaqqfa f’ Settembru ta’ l-1958, grazzi għall-inizjattiva tal-Professor Saydon, Dun (illum Monsinjur Professor) Sant, u Dun Ġwakkin Schembri. L-istatuti tagħha ġew approvati mill-Eċċellenza Tiegħu Mons. Mikiel Gonzi, Arcisqof ta’ Malta fit-22 ta’ Diċembru ta’ dik is-sena.”³⁶ L-għan ta’ din l-Għaqda l-għdida kien li jippromwovi l-qari u l-istudju tal-Bibbja bi traduzzjonijiet għall-Malti, korsijiet, laqgħat u seminars, kitbiet u studji.

Wiehed mix-xogħolijiet bikrija tagħha kien li tgħin lil Mons. Prof. Pietru Pawl Saydon jiddisponi mill-kopji li kien baqagħlu tat-traduzzjoni tiegħu, u mbagħad li tippublika t-tieni edizzjoni tal-Bibbja ta’ Saydon f’ volum wiehed. Fil-fatt, Saydon innifsu kien ipprova kemm-il darba jsib min jippubblikalu t-traduzzjoni tiegħu f’ volum wiehed. Fil-11 ta’ Frar 1965 intlaħaq ftehim ma’ Saydon li l-Għaqda Biblika tidhol għal din il-biċċa xogħol. Kellu jkun hemm

³⁵ *Lehen is-Sewwa* (L-Erbgħa, 24 ta’ Settembru 1958): 5.

³⁶ *Lehen is-Sewwa* (Is-Sibt, 11 ta’ Diċembru 1965): 5. Għall-approvazzjoni tal-Istatuti tal-Għaqda, ara *Arkivji tal-Arcidjoċeżi ta’ Malta fil-Kurja Arciveskovili, il-Furjana, Atti Ċivili*, Vol. 260, 1958–1959, Prot. Numru 355/1958.

l-ghajjnuna finanzjarja tal-Arcisqof Mons. Mikiel Gonzi nnifsu. Kopja ta' korrisondenza f'ittra bid-data tat-3 ta' Ġunju 1965 tghid li s-Sur R. Hogg, direttur manigerjali tal-Pubblikaturi Thomas Nelson ta' Londra, kiteb lis-Sur Abel Giglio, segretarju tal-Għaqda, u fiha ta dettalji tekniċi bħall-karattri tal-ittri speċjali tal-Malti li kellhom jintużaw, il-format, il-*layout*, id-daqs, l-istil tal-legatura. L-inizjattiva spiccat fix-xejn minhabba raġunijiet li ma nafuhomx.³⁷

Imbagħad fil-gazzetta taż-*Żgħażaġh* Haddiema Nsara, il-*Haddiem*, tal-1 ta' Jannar 1968, ingħataw id-dettalji kollha tekniċi u kummerċjali minn ċertu J. Mifsud, direttur tal-*Malta Book Club Society*, li kellha tkun stampata l-Bibbja ta' Saydon f'volum wiehed ta' 1348 paġna, b'20 stampa bil-kulur, żewġ ritratti bil-kulur ukoll tal-Papa u tal-Arcisqof (minhabba l-ghajjnuna finanzjarja li għamel f'isem l-Arcidjoċesi) u messagg mill-Papa nnifsu, maqlub għall-Malti. Kellha tkun għall-bejgħ fi żmien tmien jew għaxar xhur, u li kienu stampati 10,000 kopja, li 2000 minnhom kienu diġà ordnati. Il-publikaturi kellhom ikunu Splichal tal-Belġju. X'gara minn dan kollu ma nafux!³⁸ Saydon imbagħad irtira l-permess biex it-traduzzjoni tiegħu tintuża għall-edizzjoni ġdida f'volum wiehed.

IT-TRADUZZJONIJIET BIL-MALTI U R-RIFORMA LITURĠIKA F'MALTA

Bħala konsegwenza tar-riforma fil-liturġija li ried il-Konċilju Vatikan II, li kienet tinkludi l-użu tal-lingwa lokali fil-liturġija Kattolika, kien hemm qawmien ta' interess fl-Iskrittura. Il-poplu xtaq traduzzjoni ġdida tal-Bibbja f'Malti kurrenti. L-Għaqda Biblika Maltija ma kellha ebda għażla ħliefli tidhol għal dan ix-xogħol biex tissodisfa x-xewqa tan-nies u l-vojt fiċ-ċelebrazzjonijiet liturġiċi.

It-tabxa l-kbira nqalghet meta t-traduzzjoni ta' Saydon, mitmuma fl-1959, l-unika wahda lesta u mill-ilsna originali, giet biex tibda tintuża għall-qari

pubbliku u fil-liturġija mar-Riforma tal-Konċilju Vatikan II, speċjalment bil-promulgazzjoni tad-dokumenti *Sacrosanctum Concilium* fuq il-liturġija, u *Dei Verbum* fuq ir-rivelazzjoni Divina. Il-vokabularju użat minn Saydon u l-ordni tas-sensil tal-kliem fis-sentenzi tiegħu ma ntlaqgħetx wisq mill-poplu. Saydon kellu f'moħħu li jagħmel traduzzjoni mirquma u professjonali, "litterali u letterarja". Letterali jiġifieri kemm jista' jkun kelma b'kelma mal-original, u letterarja jiġifieri li tagħti gost lil min jaqraha.³⁹ Evita bis-saħħa kollha li juża kliem ġejjin mit-Taljan, u fejn ma sabx holoq kliem hu minn kliem li diġà jeżisti fil-Malti skont ir-regoli tal-grammatika Maltija (nghiđu aħna, mill-kelma 'isfel', Saydon holoq l-aġġettiv 'siefel' u l-verb tat-Tieni Forma 'saffel'). Imma dan kien ifisser li kien hemm numru sewwa ta' kliem li ridt tieqaf wahda taħseb x'kien ifisser. Dun Karm Attard, li kien l-editur tal-edizzjoni tal-*Bibbja Saydon*, mitbugħa mis-Socjetà tad-Duttrina Nisranija, il-Museum, jgħid li Saydon għamel traduzzjoni għall-iskrivanija ta' min għandu ż-żmien jara dizzjunarji u grammatiċi waqt li qiegħed jaqra l-Bibbja bil-Malti.⁴⁰ Anke s-sintassi, jiġifieri d-damma tal-kliem wahda wara l-oħra biex jiffurmaw sentenza bis-sens, Saydon ħadha mis-Semitiku, u l-ilsna Semitiċi, bħalma hu l-Malti, jimxu fuq sintassi ta' verb, sugġett u oġġett (nghiđu aħna: "Ħalaq Alla s-sema u l-art" – Ġenesi 1:1), imma aħna nitkellmu b'sintassi ta' sugġett, verb u oġġett ("Alla ħalaq is-sema u l-art"). Biżżejjed nghiđu li Saydon innifsu, wara li ttraduċa l-ewwel hames kotba tal-Bibbja, hareġ dizzjunarju qasir biex fih ifisser 222 kelma tqila u xi kostruzzjonijiet ta' sentenzi li kellu fit-traduzzjoni tal-Bibbja tiegħu li kien lahaq għamel f'sentejn, sa dakiż-żmien.⁴¹ Għall-ewwel, bdew jinbidlu xi kelmiet li ma kinux jintużaw fil-lingwa mitkellma (nghiđu aħna, *deżert* > *barr*; l-Ispirtu s-Santu > *Ruħ il-Qodos*), bil-permess ta' Saydon

³⁹ Ara P. P. SAYDON, *Qlib il-Kotba Mqaddsa bil-Malti*, konferenza mogħtija fit-Teatru tal-Università, il-Belt Valletta, nhar it-2 ta' Mejju 1943, u mbagħad mitbugħa fi *Lehen il-Malti* 15, nru 170-172 (1945): 37-44. Ara wkoll Pietru Pawl Saydon, "History of the Maltese Bible," *Melita Theologica* 10 (1957): 15; Pietru Pawl Saydon, "The Maltese translation of the Bible," *Melita Theologica* 16 (1965): 3-6.

⁴⁰ Ara P. SCIBERRAS, *Mgr Prof. P.P. Saydon's version of 1 Thessalonians*, 98. Ara wkoll C. SANT, *Fact and myth, fi Times of Malta* (22 ta' Ġunju 1977) 11; Mons. P.P. Saydon u l-*hidma Biblika f'Malta*, fi *Sijon* 6 (1973) 7.

⁴¹ *Tifsir il-kliem fil-kotba Ġenesi, Eżodu, Levitik, Numri, Dewteronomju* (Malta: The Empire Press, 1931).

³⁷ Ara P. SCIBERRAS, *Mgr Prof. P.P. Saydon's version of 1 Thessalonians*, 60.

³⁸ Ara P. SCIBERRAS, *Mgr Prof. P.P. Saydon's version of 1 Thessalonians*, 77; C. BEZZINA, *Saydon. Biblista u studjuż tal-Malti*, Malta 2006, 61.

innifsu, imma mbagħad Saydon ra li kienu qed jibdlulu hafna kliem, irreaġixxa b'mod iebes, u rtira l-permess.⁴²

Il-biċċa kienet li kien hemm bżonn urġenti li jsiru t-traduzzjonijiet għall-qari fil-quddies u fil-bqija tal-liturġija malajr kemm jista' jkun, għax kienu se jibdew jintużaw immedjatement. Għalhekk, grupp ta' saċerdoti u reliġjużi studjużi tal-Bibbja bdew jaqilbu bla nifs it-testi li kien hemm bżonn skont il-liturġija, f'Malti iktar mitkellem, taħt it-tmexxija ta' Mons. Ġużeppi Lupi. Il-membri l-oħra kienu Mons. Prof. Karm Sant, P. Joseph Agius OP, Valent Barbara, P. Egidju Mizzi OFMConv, P. Donat Spiteri OFMCap.

L-istampar u l-ippubblikar ta' dan ix-xogħol beda fl-1967 bil-pubblikazzjoni tal-ewwel testi liturġiċi; sa l-1976 it-testi liturġiċi bibliċi kollha, inklużi dawk tal-Liturġija tas-Siġhat, kienu ppubblikati. Kellhom raġun qatigh l-Isqfijiet Mercieca u Cauchi jirringrazzjaw bil-kbir lil dawk li hadmu bis-shih biex jaqilbu l-Bibbja mill-ilsna oriġinali għall-Malti u jagħtuha lill-Poplu Malti miġbura għall-ewwel darba f'volum wiehed: "Għalhekk aħna bil-qalb kollha u b'sens ta' gratitudni għall-membri tal-Għaqda Biblika f'din il-Provinċja Tagħna Ekklesjali li daħlu għal din l-opra hekk importanti nirrikmandaw din it-traduzzjoni ġdida fl-ilsien tal-poplu Malti għal idejn kulhadd".⁴³

Kien biss meta tlesta dak ix-xogħol kollu, li l-*Għaqda Biblika Maltija*, taħt it-tmexxija ta' student u ħabib kbir ta' Saydon innifsu, Mons. Prof. Karm Sant, fl-Assemblea Ġenerali tagħha tat-18 ta' Diċembru 1966 hadet id-deċiżjoni li l-Għaqda Biblika kellha tidhol għall-biċċa xogħol kbira li taqleb il-Bibbja kollha mill-ilsna oriġinali għall-Malti mitkellem, biċċa xogħol li lestiet f'volum wiehed fl-1984, wara 17-il sena xogħol sfiq.

⁴² "Min irid ikollu xi idea tar-reviżjoni li dawn il-kittieba jridu jista' jqabbel il-Vanġeli u San Pawl kif jinqraw fil-Missal u kif jinqraw fit-traduzzjoni tiegħi. Ruh il-Qodos tkeċċa u floku daħal l-Ispirtu s-Santu ... u hafna kliem iehor ha sura Taljana; il-barr sar deżert", "Il-Bibbja bil-Malti Saydon. Intervista mal-Professur Saydon," *L-Orizzont* (29 ta' Marzu 1967); 7.

⁴³ *Il-Kelma tal-Isqfijiet Maltin*, fl-Ewwel Fdizzjoni ta' *Il-Bibbja*, *Il-Kotba Mqaddsa miġjuba bil-Malti mill-ilsna oriġinali l-Lhudi u l-Grieg mill-Għaqda Biblika* (Malta: Għaqda Biblika – Media Centre, 1984), vii; ara wkoll *Minn fomm ir-Raġhaj*: 1996, 71-73.

KUMMISSJONI APPOSTA GHAL DIN IT-TRADUZZJONI

Il-Minuti tal-Laqqha Ġenerali tal-Għaqda Biblika tat-18 ta' Diċembru 1966 jgħidu li: "Minhabba l-impossibilità li tiġi stampata mill-ġdid it-traduzzjoni diġà eżistenti tal-Bibbja bil-Malti [*dik ta' Saydon*], il-laqqha ġenerali ta' l-Għaqda Biblika titlob li tiġi iffurmata Kummissjoni speċjali li tiegħu hsieb traduzzjoni ġdida tal-Bibbja bil-Malti mit-testi oriġinali".

Fil-kelmtejn ta' preżentazzjoni tal-Bibbja tal-1984, Mons. Prof. Sant, President tal-Għaqda, jikteb li l-membri tal-kummissjoni oriġinali kienu hu, bħala President, Rev. Antoine Said Pullicino (segretarju), Dun Ġwann Azzopardi, P. Valent Barbara OP, P. Edward Fenech OSA, P. Dionisju Mintoff OFM, P. Gwido Schembri OFM, Dun Ġwakkin Schembri, P. Donat Spiteri OFMCap, P. Matthew Sultana OFMCap, P. Marjanu Vella OFM. Il-Kummissjoni nkludiet ukoll diversi konsulenti f'diversi oqsma tat-traduzzjoni: P. Joseph Agius OP, is-Sur Victor Apap, Prof. Ġużè Aquilina, P. Frangisk Baldacchino OFMCap, P. Prospero Grech OSA, P. Egidju Mizzi OFMConv, P. Ġwann Vella SJ, Dr Ġorġ Zammit u P. Pietru Pawl Zerafa OP.

Maż-żmien din il-kummissjoni naqset għal erba' membri biss, jiġifieri, Mons. Karm Sant, P. Egidju Mizzi, P. Donat Spiteri u P. Joe Agius OP.

KRITERJI JEW LINJI GWIDA GHAT-TRADUZZJONI L-ĠDIDA

Fl-ewwel sessjonijiet tagħha, il-kummissjoni stabbiliet ċerti principji bażiċi li kellhom jiggwidawha f'ħidmietha. L-iżjed importanti kienu dawn: it-traduzzjoni kellha ssir mit-testi oriġinali skont l-aħħar edizzjonijiet kritiċi; il-lingwa wżata kellha tkun il-Malti modern, fil-vokabularju, struttura u stil, irfinat u mirqum skont il-principji letterarji ta' traduzzjoni dinamika (mhux formali, bħalma kien uża Saydon). It-tradutturi kellhom jagħtu każ it-test oriġinali u l-qarrejja prospettivi. Dawn il-principji kienu iżjed tard modifikati biex jikkonformaw mal-*Guiding Principles for Interconfessional Co-operation in Translating the Bible*, maħruġa mis-Segretarjat għall-Promozzjoni tal-Għaqda tal-Insara fl-1968.

PUBBLIKAZZJONI TA' PARTIJET MILL-BIBBJA BIL-MALTI

Biex tkompli tqarreb il-Bibbja lejn il-Poplu Malti, l-Għaqda Biblika fl-1971 ippubblikat l-Evangelju skont San Mark, biċċa xogħol ekumenika bejn l-Għaqda Biblika u l-*United Bible Societies*. Fl-ewwel hmistax inbiegħu 10,000 kopja. Il-Ktieb tas-Salmi (2000 kopja) hareġ fl-1973; l-Evangelji u l-Atti (2000 kopja) fl-1974; it-Testment il-Ġdid kollu (10,000 kopja) fl-1975, u *reprint* tiegħu (15,000 kopja) kienet ippublikata mill-Klabb Kotba Maltin fl-1977.

Il-Bibbja sħiħa, bil-kotba dewterokanoniċi inklużi, ħarġet fit-23 ta' Novembru 1984, u l-ewwel kopja kienet preżentata lill-Arċisqof Mons. Ġużeppi Mercieca. Fis-26 ta' Frar 1986, kopja oħra kienet preżentata lill-Papa Ġwanni Pawlu II minn Mons. Prof. Karm Sant innifsu. Ir-reazzjoni tal-poplu kienet immedjata: 15,000 kopja nbiegħu fi f'it ġimghat, rekord assolut għal kwalunkwe pubblikazzjoni bil-Malti. Il-bejgħ ta' din il-Bibbja għadu sejjer lokalment u barra kulfejn hemm emigranti Maltin.

IL-FROTT TA' DAN IX-XOGĦOL

Il-Bibbja bdiet tinqara ħafna iktar u l-ewwel edizzjoni spiċċat fi f'it żmien. Saru edizzjonijiet oħra, erbgha s'issa fl-1984, 1996, 2004, 2011, flimkien ma' *reprints* tar-Raba' Edizzjoni fl-2013 u fl-2015. Irridu ngħidu li l-edizzjonijiet tal-2004 u 2011 (u *r-reprints*) huma edizzjonijiet interkonfessjonali. Biex dan ix-xogħol ta' reviżjoni jibqa' jsir giet imwaqqfa Kummissjoni għar-Revizjoni tal-Bibbja. Tiltaq' minn żmien għal żmien biex tistudja t-test fejn f'xi każi mhux ċar jew hemm xi żbalji jew xi whud jiġbdu l-attenzjoni għalihom, jittiehdu deċiżjonijiet studjati u jinbidel jew jinżamm it-test skont il-każ.

INIZJATTIVI OĦRA TAL-GĦAQDA BIBLIKA BIEX IXXERRED IL-BIBBJA

Harġu wkoll edizzjonijiet tat-Testment il-Ġdid biss f'format iktar attraenti għaż-żgħażaġh, u żewġ edizzjonijiet oħra (2005; 2013) b'siltiet mit-Testment il-Qadim u mit-Testment il-Ġdid għat-tfal bl-isem ta' *L-Ewwel Bibbja Tiegħi*, li

rnexxiet ħafna. Saret edizzjoni tal-Bibbja fuq CD-ROM, u t-test tat-Testment il-Ġdid fuq diski kumpatti moqri b'mod professjonali. L-Għaqda Biblika ħarġet ukoll sett ta' kummentarji mhux tqal għal kull ktieb tat-Testment il-Ġdid.

Żewġ inizjattivi oħra li taw sodisfazzjon kbir li min ħadem fuqhom: l-ewwel waħda hija l-Bibbja bil-Malti bil-Braille għal dawk nieqsa mid-dawl. Bl-għajjnuna tal-United Bible Societies it-test tal-Bibbja bil-Malti nqaleb għall-Braille. Is-Sur Charles Borg mill-Kummissjoni Persuni b'Diżabilità, flimkien mal-awtur preżenti, editjaw it-test kollu tal-Bibbja bil-Malti, biċċa xogħol li ħadet 'il fuq minn tliet snin ta' paċenzja kbira. Il-Bibbja kollha bil-Braille ħarġet f'Novembru 2005. Kien pjaċir kbir għalina li fl-Ordinazzjoni Episkopali ta' Mons. Mario Grech, Isqof ta' Ghawdex, it-Tieni Lezzjoni nqrat mill-Braille minn persuna nieqsa mid-dawl, u mbaġħad fil-Velja lejlet l-Ordinazzjoni Episkopali ta' Mons. Arċisqof Pawlu Cremona, inqara test ieħor bil-Braille.

Inizjattiva oħra saret bil-ħidma tal-Proġett tar-Riċerka fuq il-Lingwa tas-Sinjali bil-Malti tal-Università ta' Malta, mid-Dipartiment tal-Lingwistika, bil-ħidma ta' Prof. Marie Alexander u s-Sinjura Marija Galea, flimkien mal-awtur preżenti għall-Fakultà tat-Teologija. Il-proġett kien jikkonsisti li naqilbu r-rakkonti tat-twelid ta' Ġesù għal-Lingwa tas-Sinjali, għal dawk neqsin mis-smiġh. Il-Proġett kien inbeda f'April tal-2008 u mbaġħad ġie inawgurat fuq DVD f'Diċembru 2009.

U BIEX TGHIN LILL-POPLU JIFHIMHA U JSIR IHOBBA IKTAR?

Barra sussidji u materjali bħal dawn, l-Għaqda Biblika wkoll tieħu ħsieb li tghallem u tiffirma lill-poplu Malti fil-qari, fit-tifsira u fl-imħabba għall-Bibbja. Il-pubblikazzjoni tal-Għaqda, ir-Rivista *Sijon*, turi sa mill-ewwel edizzjonijiet tagħha inizjattivi importanti li dejjem ħadet għal dan il-għan. Ngħidu aħna kienu jsiru seminars bibliċi, ġimghat bibliċi, kwizis għat-tfal u ż-żgħażaġh. Għadha sa llum torganizza korsijiet qosra fis-sede tagħha fil-Furjana, fl-Istitut għall-Kultura Biblika, fi Triqil-Miratur, il-Furjana. L-Istitut infetaħ minn Dun Anton Abela, President tal-Għaqda Biblika u mbierek minn Mons. Arċisqof

Ġużeppi Mercieca nhar il-Ħadd, 30 ta' Ottubru 2005. L-Għaqda waqqfet gruppi msejha l-Gruppi EBDA (Edukazzjoni Biblika Dejjima għall-Adulti) li f'xi parroċċi għadhom jiltaqgħu u qed iħallu hafna ġid. Torganizza wkoll Jum il-Bibbja fuq livell nazzjonali, u laqgħat Bibliċi ekumeniċi.

GHELUQ

Ittiehdu diversi inizjattivi biex il-Bibbja tkun magħrufa aktar mill-Poplu Malti mill-promulgazzjoni tal-Kostituzzjoni Dommatika fuq ir-Rivelazzjoni Divina Dei Verbum. Dawn l-inizjattivi għenu biex il-Bibbja ssib ruħha fil-qalb tal-insara, biex il-Kelma ta' Alla ssir it-talba ta' min jaqraha, biex tkun tista' ssir riflessjoni aktar skont ir-rieda ta' Alla fil-Knisja f'Malta, biex iċ-ċelebrazzjonijiet liturġiċi jkunu jistgħu jsiru tassew festa tal-komunità li temmen u tiċcelebra. Dan kollu seta' jseħħ billi l-qalb tal-Konċilju Vatikan II tinstema' thabbat sewwa fil-qalb tal-Knisja tal-Poplu Malti minn wara l-Konċilju sa llum, taht it-tmexxija tar-Ragħaj spiritwali, Mons. Arcisqof Emeritu Ġużeppi Mercieca.